



Johan Dahl, landsstýrismaður í vinnu- og oljumálum her saman við forstjóranum í Statoil, Helga Lund og føroyska Statoilstjóranum Rúna M. Hansen á ONS. Mynd Jan Müller

Oljan javnmetast við aling og fiskivinnu

Deil:



Jan Müller

22.09.2014 - 16:32

Oljan.fo

Johan Dahl, landsstýrismaður í vinnumálum heldur oljuleitingina og veitingar til oljuvinnuna vera eina so munagóða súlu í føroyska búskapinum, at hesi eiga at verða definerað sum eitt sjálvstøðugt vinnupolitiskt øki, eins og aling og fiskivinna. Tí fer hansara umsiting nú undir at endurskoða viðurskiftini í sambandi við oljuvinnuna.

"Potentialið í oljuvinnuni í breiðari merking meti eg vera so mikið áhugavert og stórt, at spurningurin er, um tíðin ikki er komin til, at oljuleiting og veitingar til oljuvinnuna ikki eiga at verða definerað sum eitt sjálvstøðugt vinnupolitiskt øki, eins og t.d. alivinna og fiskivinna. Virkseimið við tilknýti til oljuvinnuna er eftirhondini vorðin ein munadygg súla í

føroyska búskapinum," sigur Johan Dahl, landsstýrismaður í vinnu- og oljumálum í eini viðmerking til greinar á oljan.fo seinastu tíðina um oljuleiting og oljuvinnu og karmarnar hesi virka undir í dag.

"Regluverkið, sum varð gjørt í sínari tíð, í sambandi við oljuvirksemið, var fyrimyndarligt. Men tíðin er komin til, at vit eiga at hyggja eftir, hvussu vit kunnu dagføra regluverkið, so tað verður uppافتur betri. Eg havi tí sett mær fyri, at arbeiði verður sett í verk í mínari fyrisiting, har viðurskiftini í samband við oljuvinnuna verða endurskoðað," sigur landsstýrismaðurin og heldur fram:

"Grundleggjandi meti eg, at regluverkið, vit arbeiða undir, er í lagi í samband við leitivirksemið. Men sjálvandi - tíðir og viðurskifti broytast, umframt at vit hava lært ein heilan hóp hesa tíðina, meðan leitivirksemi hevur verið. Tað kann tí vera skilagott, at regluverkið verður eftirhugt fyri at vita, um kanska okkurt eigur at verða dagført. Vit eiga alla tíðina at stremba ímóti, at regluverkið stuðlar so væl sum møguligt undir at fáa meira leiting og síðani framleiðslu. Tað snýr seg eisini um at hava eina skilagóða javnvág millum áhugamálini hjá føroyska samfelagnum og áhugamálini hjá oljuvinnuni."

Harafturat heldur Johan Dahl, at tað er týðningarmikið, at regluverkið er so støðugt sum til ber. Ov nógvar broytingar eru órógvandi fyri vinnuna, tí hon skal kenna seg tryggja við, at regluverkið ikki verður broytt í tíð og ótíð. Tað var eisini júst ein av grundsetningunum undir arbeiðinum hjá Oljuráðleggingarnevndini, sum gjørði uppskotið til regluverkið fyri oljuvirksemið, at skipanin skuldi tola broytingar í kringumstøðunum, uttan at tillagingar alla tíðina skuldu gerast í regluverkinum, td. kolvetnisskattalógini.

"Viðvíkjandi veitingum av vørum og tænastrum eiga vit at hyggja eftir, hvussu vit kunnu styrkja ta sera jaligu gongd, sum vit hava sæð hesi seinnu árin, við at gera karmarnar fyri føroysku vinnuna enn betri á hesum øki."

Landsstýrismaðurin sigur seg vera sannførdan um, at ótroyttir móguleikar eru í oljuleiting við Føroyar og í oljuvinnuni sum heild.

"Vit skulu framhaldandi hava leitivirksemi her, og vit skulu gagnnýta teir móguleikar enn meira, sum vit hava at lata vørum og tænastrum, bæði til virksemi í Føroyum, men sanniliga eisini til oljuvirksemið, sum er í grannalondunum og aðrastaðni."